

**മണ്ണുത്തി മുതൽ അങ്കമാലി വരെയുള്ള ദേശീയപാതയിലെ  
നിർമ്മാണ പ്രവർത്തനങ്ങൾ**

122(732) ശ്രീ. കെ. കെ. രാമചന്ദ്രൻ: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) ദേശീയപാതയിൽ മണ്ണുത്തി മുതൽ അങ്കമാലി വരെയുള്ള ഭാഗങ്ങളിൽ നാലുവരിപ്പാത നിർമ്മാണത്തിന്റെ ഭാഗമായി കരാറിലുൾപ്പെട്ടിട്ടുള്ള നിർമ്മാണങ്ങൾ പൂർത്തീകരിക്കാത്തത് ശ്രദ്ധയിൽപ്പെട്ടിട്ടുണ്ടോ?

ഉണ്ട്.

(ബി) സർവ്വീസ് റോഡുകൾ, ബസ്സ് ബേകൾ, ബസ്സ് ഷെൽട്ടറുകൾ, ഡ്രെയിനേജ് സൗകര്യങ്ങൾ, ചാലക്കുടി കോടതി ജംഗ്ഷനിലെ അണ്ടർ പാസ്സേജ് തുടങ്ങിയ പ്രവൃത്തികൾ പൂർത്തിയാക്കാത്തതുമൂലം യാത്രക്കാർക്കുണ്ടാകുന്ന അസൗകര്യങ്ങൾ പരിഹരിക്കുന്നതിനും നിർമ്മാണം അടിയന്തരമായി പൂർത്തിയാക്കുന്നതിനും നടപടി സ്വീകരിക്കുമോ?

നടപടികൾ ദ്രുതഗതിയിൽ സ്വീകരിച്ചുവരുന്നു.

(സി) പുതുക്കാട് ജംഗ്ഷനിലെ നിർദ്ദിഷ്ട അണ്ടർ പാസ്സേജ് നിർമ്മാണത്തിന് അക്വിസിഷൻ നടപടികൾ പൂർത്തീകരിച്ചിട്ടും നിർമ്മാണം ആരംഭിക്കാത്തത് ശ്രദ്ധയിൽപ്പെട്ടിട്ടുണ്ടോ; നിർമ്മാണം ഉടൻ ആരംഭിക്കുന്നതിനാവശ്യമായ നടപടികൾ സ്വീകരിക്കുമോ?

സ്ഥലം ഏറ്റെടുക്കുന്നതിനുള്ള കാലതാമസം കാരണം പുതുക്കാട് അണ്ടർ പാസ് നേരത്തെ ഏറ്റെടുത്ത പ്രവൃത്തികളിലുൾപ്പെടുത്തിയിരുന്നില്ല. ഇത് change of scope proposal ആയി ഉൾപ്പെടുത്തിയതാണ്. തൃശ്ശൂർ-അങ്കമാലി റോഡ് ആറുവരി പാതയാക്കുന്ന പ്രവൃത്തി നടക്കുമ്പോൾ ടി അണ്ടർ പാസ് പ്രവൃത്തിയും ഉൾപ്പെടുത്തുന്ന കാര്യം പരിശോധിക്കുന്നതാണെന്ന് ദേശീയപാത അതോറിറ്റി അറിയിച്ചിട്ടുണ്ട്.

**പാലിയേക്കരയിൽ തദ്ദേശീയരായ യാത്രക്കാർക്ക് അനുവദിച്ചിട്ടുള്ള സൗജന്യ യാത്രാപാസ്സ്**

123(733) ശ്രീ. കെ. കെ. രാമചന്ദ്രൻ: താഴെക്കാണുന്ന ചോദ്യത്തിന് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

ദേശീയപാതയിലെ പുതുക്കാട് നിയോജകമണ്ഡലത്തിൽപ്പെട്ട പാലിയേക്കര ടോൾ പ്ലാസയിൽ തദ്ദേശീയരായ യാത്രക്കാർക്ക് അനുവദിച്ചിട്ടുള്ള സൗജന്യ യാത്രാ പാസ്സ് പുതുക്കുന്നതിനായി മൂന്നുമാസം കൂടുമ്പോൾ വാഹനങ്ങളുടെ ആർ.സി. ബുക്കിന്റെയും ആറ് മാസം കൂടുമ്പോൾ റസിഡന്റ്സ് സർട്ടിഫിക്കറ്റിന്റെയും കോപ്പികൾ

നൽകണമെന്ന നിലവിലെ നിബന്ധന കോവിഡ് വ്യാപന സാധ്യത കണക്കിലെടുത്ത് സൗജന്യ യാത്രാപാസ്സ് വർഷത്തലോരിക്കലാക്കി പുതുക്കി നിശ്ചയിക്കുന്നതിനും ആയത് ഓൺലൈനായി സ്വീകരിക്കുന്നതിനും നിർദ്ദേശം നൽകുന്നതിന് സർക്കാർ ഇടപെടൽ നടത്തുമോ?

നിലവിൽ റസിഡന്റ്സ് സർട്ടിഫിക്കറ്റിന്റെ കാലാവധി ആറുമാസമായതിനാലാണ് സൗജന്യ പാസ് ആറ് മാസത്തേയ്ക്കാക്കിയിട്ടുള്ളത്. ഇളവ് ആവശ്യമായ എല്ലാ രേഖകളും ടോൾ പ്ലാസാ നടത്തിപ്പുകാർ പൊതുമരാമത്ത് വകുപ്പ് എക്സിക്യൂട്ടീവ് എഞ്ചിനീയർ കൊടുങ്ങല്ലൂരിനും എൻ.എച്ച്.എ.ഐ.-ക്കും പരിശോധിച്ച് സാക്ഷ്യപ്പെടുത്തുന്നതിനായി കൊടുക്കേണ്ടതാണ്. അതിനാൽ ഓൺലൈൻ വഴി അപേക്ഷ സ്വീകരിക്കുന്നത് പ്രായോഗികമല്ല.

#### **ചങ്ങനാശ്ശേരി - പടിഞ്ഞാറൻ ബൈപ്പാസ് നിർമ്മാണം**

124(734) ശ്രീ. ജോബ് മൈക്കിൾ: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) ചങ്ങനാശ്ശേരി-പടിഞ്ഞാറൻ ബൈപ്പാസ് നിർമ്മാണത്തിന് ഭരണാനുമതി നൽകിയിട്ടുണ്ടോയെന്ന് വ്യക്തമാക്കുമോ; ഉത്തരവിന്റെ പകർപ്പ് ലഭ്യമാക്കുമോ?

ഉണ്ട്. ഉത്തരവിന്റെ പകർപ്പ് അനുബന്ധമായി ചേർക്കുന്നു.\*

(ബി) പ്രസ്തുത പദ്ധതി നടപ്പിലാക്കുന്നതിന് കാലതാമസം നേരിടുന്നതിനുള്ള കാരണം വ്യക്തമാക്കുമോ; വിശദവിവരം ലഭ്യമാക്കുമോ?

പദ്ധതിക്കായി ഏറ്റെടുക്കേണ്ടിയിരുന്ന സ്ഥലം പാടശേഖരത്തിലൂടെ കടന്നുപോകുന്നതിനാൽ തണ്ണീർത്തട സംരക്ഷണ നിയമത്തിന്റെ പരിധിയിൽവരുന്ന പ്രദേശത്തെ ടി ഇനത്തിൽനിന്നും ഒഴിവാക്കി കിട്ടുന്നതിനുവേണ്ടി അഗ്രികൾച്ചർ പ്രൊഡക്ഷൻ കമ്മീഷണർക്ക് പദ്ധതി രേഖ സമർപ്പിച്ചു. എന്നാൽ ഇതുവരെ ഈ പദ്ധതിക്ക് വെറ്റ് ലാൻഡ് എക്സംഷൻ ലഭിച്ചിട്ടില്ലാത്തതിനാൽ ഈ പദ്ധതിയിന്മേൽ തുടർനടപടി സ്വീകരിച്ചിട്ടില്ല.

#### **ടൂറിസം മേഖലയുടെ വികസനത്തിനായുള്ള പ്രവർത്തനങ്ങൾ**

125(735) ശ്രീ. കെ. ജെ. മാക്സി: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) സംസ്ഥാന ജി.ഡി.പി.-യുടെ ഇരുപത്തിമൂന്ന് ശതമാനത്തോളം സംഭാവന ചെയ്യുന്ന ടൂറിസം മേഖലയുടെ വികസനത്തിനായി ഈ സർക്കാർ സ്വീകരിച്ചുവരുന്ന പ്രധാന പ്രവർത്തനങ്ങൾ എന്തെല്ലാമെന്ന് വ്യക്തമാക്കുമോ?

\*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.